

၃။ ပိုမိုလိုအပ်လျက်ရှိသော အပြန်အလှန် ပူးပေါင်းဆောင်ရွက်မှု

ယနေ့ မြန်မာနိုင်ငံဟာ ဒီမိုကရေစီခရီးလမ်းကြောင်းကို ချီတက်နေတယ်ဆိုတာ အားလုံးအသိ ဖြစ်ပါတယ်။ ဒီမိုကရေစီစနစ်မှာ အရေးအကြီးဆုံးက ပြည်သူလူထုဗဟိုပြုမှု၊ ပြည်သူလူထုအခန်းကဏ္ဍပဲ ဖြစ်ပါတယ်။ ဒီမိုကရေစီစနစ် အောင်မြင်ဖို့ဆိုရင် ပြည်သူလူထုအနေနဲ့လည်း မိမိတို့ အခွင့်အရေးနဲ့ ရပိုင်ခွင့်တွေကိုသာ သိနေရုံနဲ့ မလုံလောက်ပါဘူး။ ဒီမိုကရေစီနိုင်ငံသားများအနေနဲ့ ထမ်းဆောင်ရမယ့် တာဝန်တွေ၊ ဝတ္တရားတွေကိုလည်း နားလည်၊ လက်ခံ၊ ဖြည့်ဆည်းကြဖို့ အထူးအရေးကြီးလှပါတယ်။

စည်ပင်သာယာရေးအဖွဲ့အစည်းတွေဟာ ပြည်သူလူထုနဲ့ အနီးကပ်ဆုံးနေရတဲ့၊ ပြည်သူ့ဝန်ဆောင်မှုလုပ်ငန်းတွေ ဖြည့်ဆည်းပေးရတဲ့၊ ပြည်သူ့ဘဏ္ဍာငွေနဲ့ ရပ်တည်ရတဲ့ ဒေသန္တရအဖွဲ့အစည်းမျိုးဖြစ်တာကြောင့် ပြည်သူနဲ့ အများဆုံး ထိတွေ့ဆက်ဆံ၊ ဆောင်ရွက်ကြရလေ့ရှိပါတယ်။ ပြည်သူလူထုနဲ့ စည်ပင်တို့ အပြန်အလှန်နားလည်မှုရှိရှိနဲ့ ပူးပေါင်းဆောင်ရွက်ကြလေ၊ ပိုမိုကောင်းမွန်ထိရောက်တဲ့ စည်ပင်သာယာရေးစနစ် တည်ဆောင်နိုင်လေ ဖြစ်ပါတယ်။

ဒါ့ကြောင့် မိဘပြည်သူများအနေနဲ့ မိမိတို့ သက်ဆိုင်ရာ စည်ပင်သာယာရေးအဖွဲ့အစည်းများနဲ့ စည်ပင်လုပ်ငန်းတွေကို စိတ်ပါဝင်စားကြဖို့၊ ချိတ်ဆက် ပူးပေါင်းဆောင်ရွက်ကြဖို့၊ အထူးပင် အရေးကြီးပါကြောင်း တင်ပြအပ်ပါတယ်။